



**QORTI TAL-MAGISTRATI
(GHAWDEX) GURISDIZZJONI SUPERJURI**

**MAGISTRAT DR.
PAUL COPPINI**

Seduta tat-30 ta' Gunju, 2009

Citazzjoni Numru. 273/1998/1

Avukat Dottor Anton Refalo
Bħala mandatarju speċjali tas-soċjeta'
"RLR Ltd".

VS

Anthony Grech

Il-Qorti,

Rat iċ-ċitazzjoni li permezz tagħha l-attur nomine, wara li ppremetta illi:

Illi l-attur nomine għandu jieġu mingħand il-konvenut, il-bilanċ ta' erbat elef lira Maltin (LM 4,000) lilu nomine dovuti ta' bejgħ u konsenja lill-konvenut ta' magna tal-baħar diesel tat-tip "Volvo Penta";

Kopja Informali ta' Sentenza

Illi l-konvenut, għalkemm dejjem iwiegħed li sejjer iħallas il-bilanċ ta' erbat elef lira Maltin (Lm4,000) lilu nomine dovuti dan baqa' inadempjenti.

Talab lill-konvenut jgħid għaliex m'għandhiex din il-Qorti:

1. Għar-raġunijiet hawn fuq imsemmija, tikkundanna lill-istess konvenut iħallas lill-attur nomine l-bilanċ minnu dovut ta' erbat elef lira Maltin (Lm4,000).

Bl-ispejjeż kompriżi dawk taż-żewġ mandati kawtelatorji wiegħed ta' Qbid (Nru 1070/98) u l-ieħor ta' Sekwestru (Nru: 1069/98) u bl-ingunzjoni tal-istess konvenuti għas-subizzjoni li għaliha minn issa huwa mħarrek.

Rat id-dikjarazzjoni tal-fatti ta' l-attur nomine debitament ikkonfermata bil-ġurament tiegħu.

Rat in-nota ta' l-eċċezzjonijiet tal-konvenut li eċċepixxa illi:

1. Preliminarjament l-intempestivita' tal-kawża odjerna stante illi l-konvenut qatt ma ġie interpellat sabiex iħallas l-ammont pretiż mis-soċjeta' attriċi;

2. Illi fil-mertu u mingħajr preġudizzju għall-eċċezzjoni preliminari t-talbiet tas-soċjeta' attriċi huma infondati fid-dritt u fil-fatt stante illi l-ammont pretiż mhux dovut;

3. Illi mingħajr preġudizzju għas-suespost ma sar l-ebda ftehim bejn il-partijiet dwar meta u kif għandu jsir il-ħlas ta' kwalunkwe bilanċ dovut.

Salvi eċċezzjonijiet ulterjuri fid-dritt u fil-fatt.

Rat id-dikjarazzjoni tal-fatti ta' l-istess konvenut maħlufa minnu.

Rat il-verbal tagħha tas-7 ta' Mejju 2009 fejn ħalliet il-kawża għal-lum għas-sentenza.

Kopja Informali ta' Sentenza

Rat l-atti tal-Mandat ta' Qbid kawtelatorju numru 1070/1998 fl-ismijiet: "RLR Ltd. vs Anthony Grech" allegati ma' l-atti ta' din il-kawża.

Rat l-atti l-oħra kollha tal-kawża.

Ikkunsidrat:

Illi permezz ta' din il-kawża l-attur nomine qed jirreklama mingħand il-konvenut il-bilanċ ta' prezz ta' magna tal-baħar tat-tip "Volvo Penta" mibjugħa u kkonsenjata lilu.

Il-konvenut, apparti l-eċċezzjoni ta' l-intempestivita' ta' l-azzjoni, qed jikkontesta li għad fadallu xi bilanċ xi jhallas fuq din il-magna.

Dwar l-eċċezzjoni preliminari ta' l-intempestivita' ta' l-azzjoni, bizzejjed issir referenza għall-mandat ta' qbid kawtelatorju li kien ġie ntavolat mis-soċjeta' venditriċi fit-3 ta' Diċembru 1998 in konnessjoni ma' din il-pretensjoni tagħha. Dan kien sar għoxrin ġurnata qabel ma ġiet ipprezentata l-kawża odjerna, u għalhekk il-konvenut, jekk tassew ried li jhallas kwalunkwe bilanċ dovut, kellu kull opportunita' jagħmel dan qabel mad-diretturi ta' l-istess soċjeta' taw istruzzjonijiet lill-Dottor Anton Refalo sabiex jintavola din il-kawża għan-nom tagħhom. Din l-eċċezzjoni qed tiġi għalhekk minnufih respinta.

Fil-mertu mbagħad il-konvenut jgħid li l-ammont pretiż mhux dovut. Imma għalkemm fid-depożizzjoni tiegħu il-konvenut baqa' jsostni din il-verżjoni tiegħu, huwa baqa' qatt ma ressaq ebda tip ta' prova li kien sar xi pagament apparti dak li jirriżulta mill-iskrittura tal-ftehim relattiv għal dan il-bejgħ.¹ Lanqas kien f'pożizzjoni jgħid jekk dan is-suppost pagament għas-saldu kienx sar permezz ta' *cheque* jew fi flus kontanti.

Permezz tat-tielet eċċezzjoni tiegħu l-konvenut imbagħad jgħid illi ma kien sar ebda ftehim dwar kif u meta kellu jsir il-pagament tal-bilanċ. Imma kif jirriżulta inekwivokament mill-iskrittura ġia msemmija, billi l-prezz ta' din il-magna

¹ Ara Dok. A annessa mac-citazzjoni a fol. 5 tal-process .

Kopja Informali ta' Sentenza

kien ta' għaxart elef lira maltija (LM10,000), ġie miftiehem illi, filwaqt illi dakinhar stess tat-12 ta' Gunju 1998 kellu jitħallas depożitu ta' sitt elef lira maltija (Lm6000), kif fil-fatt sar, il-bilanċ ta' erbat elef lira maltija (Lm4000) kellu jitħallas mal-konsenja tal-magna in kwistjoni fl-14 ta' Lulju ta' l-istess sena. Philip Galea Souchet, għan-nom tas-socjeta' venditriċi spjega kif kienu fdaw lill-konvenut, li baqa' jwiegħdhom li ser iħallas il-bilanċ minn ġurnata għall-oħra, imma peress li baqa' inadempjenti ma kellhom ebda għażla oħra ħlief li jipproċedu kontra tiegħu.

Fin-nuqqas għalhekk ta' prova sodisfacenti da parti tal-konvenut li l-pagament ta' dan il-bilanċ kien ġie saldat, lanqas l-eċċezzjonijiet tiegħu fil-mertu ma jistgħu jiġu aċċettati.

Għal dawn il-motivi, tiddeċidi l-kawża billi, filwaqt illi tiċhad l-eċċezzjonijiet tal-konvenut, tilqa' t-talba attriċi u tikkundanna lill-konvenut Anthony Grech sabiex iħallas lill-attur nomine is-somma ta' erbat'elef lira maltija (Lm4000), ekwivalenti illum għal disat'elef tliet mija u għoxrin ewro (EUR9320). Billi dan huwa dejn kummerċjali, għandhom jitħallsu wkoll l-imgħaxijiet relattivi mid-data tal-konsenja, u ċioe' mill-14 ta' Lulju 1998, sad-data tal-pagament effettiv.

Bl-ispejjeż, inklużi dawk tal-mandat ta' Qbid numru 1070/1998 u dak ta' Sekwestru numru 1069/1998, kontra l-istess konvenut.

< Sentenza Finali >

-----TMIEM-----